

MT

MT

MT



IL-KUMMISSJONI EWROPEA

Brussel 18.5.2010
KUMM(2010)235 finali

**KOMUNIKAZZJONI MILL-KUMMISSJONI LILL-KUNSILL U LILL-
PARLAMENT EWROPEW**

dwar passi li jistghu jittiehdu fil-gejjieni fuq il-ġestjoni tal-bijoskart fl-Unjoni Ewropea

SEG(2010)577

KOMUNIKAZZJONI MILL-KUMMISSJONI LILL-KUNSILL U LILL-PARLAMENT EWROPEW

dwar passi li jistghu jittiehdu fil-gejjieni fuq il-ġestjoni tal-bijoskart fl-Unjoni Ewropea

1. DAHLA

Il-bijoskart kif inhu ddefinit fid-Direttiva riveduta ta' qafas dwar l-iskart¹ jinkludi skart tal-ġonna u tal-parks, skart ta' ikel u li jiġi mill-kċejjen tad-djar, ristoranti, fornituri tal-ikel u postijiet tal-bejgħ, u skart li jista' jitqabbel ma' skart li jiġi minn impjanti li jipproċessaw l-ikel. Ma jinkludix fdal agrikolu jew tal-forestrija u ma għandux jiġihawwad mat-terminu usa' "skart bijodegradabbli" li jinkludi wkoll skart bijodegradabbli ieħor bħalma huwa l-injam, il-karti, il-kartun, u l-hama tad-dranagġ.

Fl-UE, jiġu prodotti bejn 118-il miljun u 138 miljun tunnellata ta' bijoskart fis-sena, li minnhom madwar 88 miljun tunnellata huma skart muniċipali. Dan huwa mistenni li jiżdied b'madwar 10 % sal-2020.

Dal-hin, l-Istati Membri tal-UE qed jużaw diversi approċċi²:

- Pajjiżi li jserrħu sew fuq l-inċinerazzjoni tal-iskart li ma jkunx baqa' jintrema fil-miżbliet, u li għandhom ukoll livell għoli ta' rkuprar ta' materjal u strategiji li jippromwovu t-trattament bijoloġiku tal-iskart li ta' spiss ikunu avvanzati ferm;
- Pajjiżi li għandhom rati għoljin ta' rkuprar ta' materjal iżda li f'it li xejn jużaw l-inċinerazzjoni, u li għandhom xi wħud mill-ogħla rati ta' bdil tal-iskart f'kompost fl-UE;
- Pajjiżi li jiddependu fuq il-miżbliet, u li qed jiffaċċaw sfida li jsibu alternattivi oħra għar-rimi tal-iskart fil-miżbliet minhabba li għad m'għandhomx dawn l-alternattivi.

Fl-UE madwar 40 % tal-bijoskart għadu jintrema fil-miżbliet (u f'ċerti Stati Membri dan l-ammont huwa saħansitra ta' 100 %). Madanakollu, ir-rimi fil-miżbliet (1) iwassal għal riskji ambjentali bħalma huma l-emissjonijiet tal-gassijiet b'effett tas-serra u t-tniġġis tal-ħamrija u tal-ilma ta' taħt l-art, u (2) inehhi darba għal dejjem ċerti riżorsi ta' valur (bħall-kompost u l-enerġija) miċ-ċikli ekonomiċi u naturali. B'hekk dan imur kontra l-prinċipji ta' gwida tal-politika tal-UE għall-iskart u għall-ġestjoni sostenibbli tar-riżorsi, b'mod partikulari l-“gerarkija tal-iskart” li fuqha għandhom jissejso l-politiki nazzjonali kollha dwar l-iskart.

2. IL-LIĠIJET TAL-UE MARBUTIN MAL-BIJOSKART

Hemm għadd ta' liġijiet tal-UE li jkopru l-ġestjoni tal-bijoskart. Skont id-Direttiva ta' qafas dwar l-iskart, l-Istati Membri għandhom jiżviluppaw politiki dwar il-ġestjoni tal-iskart li

¹ 2008/98/KE.

² Ir-rapport tal-Aġenzija Ewropea għall-Ambjent (l-EEA) (7/2009) imsejjah “Insibu alternattivi għar-rimi tal-iskart fil-miżbliet”.

jħarsu s-saħħa tal-bniedem u dik tal-ambjent u li jiżguraw li r-riżorsi naturali jintużaw b’mod sostenibbli. B’hekk l-Istati Membri huma marbutin legalment li jtejbu t-trattament tal-bijoskart skont il-kundizzjonijiet speċifiċi tagħhom. L-Artikolu 4 dwar il-“ġerarkija tal-iskart” jgħid li l-aħjar għażla hija li wiehed jevita milli johloq l-iskart, u li warajha jiġu l-għazliet tal-użu mill-ġdid, tar-riċiklaġġ u tal-irkupru tal-enerġija. Ir-rimi tal-iskart (fil-miżbljet jew permezz tal-inċinerazzjoni bi ftit irkupru tal-enerġija) huwa ddefinit bħala l-aħjar għażla għall-ambjent. L-Istati Membri jistgħu ma jżommux ma’ din il-ġerarkija f’kazijiet fejn, għal ċerti tipi speċifiċi ta’ skart dan ikun iġġustifikat mill-kunċett taċ-ċiklu tal-ħajja meta wiehed iqis l-impatti generali ta’ dan it-tip ta’ skart.

Id-Direttiva ta’ qafas dwar l-iskart tinkuraġġixxi lill-Istati Membri jiġbru u jirriċiklaw il-bijoskart b’mod separat u tippermettilhom jinkluduh meta jkunu qed jikkalkulaw il-mira li torbot għar-riċiklaġġ tal-iskart muniċipali. Barra minn hekk, id-Direttiva ta’ qafas dwar l-iskart tippermetti li jiġu stabbiliti r-rekwiziti minimi tal-UE għall-ġestjoni tal-bijoskart, u l-kriterji tal-kwalità tal-kompost li jkun ġej mill-bijoskart, inklużi r-rekwiziti dwar l-origini tal-iskart u kif ikun ġie ttrattat. It-tali kriterji ntalbu sabiex tiżdied il-kunfidenza tal-utenti u sabiex is-suq jissahħaħ favur ekonomija li ma tahlax il-materjali.

Id-Direttiva ta’ qafas dwar l-iskart tistabbilixxi wkoll livelli tal-effiċjenza tal-enerġija li f’livelli inqas minnhom l-inċinerazzjoni tal-iskart solidu muniċipali ma tistax titqies bħala rkupru. B’hekk din tista’ tiskuraġġixxi l-inċinerazzjoni tal-bijoskart li m’għandux valur kalorifiku għoli.

Skont id-Direttiva dwar il-miżbljet³, sal-2016 l-Istati Membri għandhom inaqqsu b’mod progressiv ir-rimi tal-iskart muniċipali bijodegradabbli fil-miżbljet għal 35 % (meta mqabbel mal-livell tal-1995). L-Istati Membri li fl-1995 kienu jiddependu ħafna fuq ir-rimi tal-iskart fil-miżbljet għandhom perjodu ta’ estensjoni ta’ erba’ snin⁴. L-għan ta’ dawn il-miżuri huwa li jitnaqqsu l-produzzjoni u r-rilaxx tal-gassijiet b’effett tas-serra mill-miżbljet.

Madanakollu, id-Direttiva dwar il-miżbljet ma tippreskrivi l-ebda għazliet speċifiċi dwar it-trattament tal-iskart li ma jkunx għadu qed jintrema fil-miżbljet. Fil-prattika, ħafna drabi l-Istati Membri jagħzlu dik li tidher li hi l-eħfef u l-irħas triq, u ma jagħtux każ tal-benefiċċji u tal-ispejjeż ambjentali reali. Dan wassal għal diskussjoni fit-tul dwar il-ħtieġa li jista’ jkun hemm li jsiru regoli supplimentari.

3. IL-KUNTEST TA’ DIN IL-KOMUNIKAZZJONI

Fl-2002, is-Sitt Programm ta’ Azzjoni Ambjentali⁵ talab li ssir legiżlazzjoni tal-UE dwar l-iskart bijodegradabbli. Fl-2005, l-Istrateġija Tematika dwar l-Iskart⁶ ipproponiet li l-legiżlazzjoni speċifika dwar il-bijoskart tinbidel b’sett ta’ azzjonijiet li jindirizzaw kwistjonijiet individwali tal-ġestjoni tal-iskart. Dan l-aħħar, id-Direttiva ta’ qafas dwar l-iskart kienet teħtieġ lill-Kummissjoni twettaq valutazzjoni tal-ġestjoni tal-bijoskart bil-ħsieb li tressaq proposta jekk ikun xieraq. L-analiżi li hejjiet il-Kummissjoni hija l-baži ta’ din il-Komunikazzjoni.

³ 1999/31/KE.

⁴ Il-Bulgarija, Ċipru, ir-Repubblika Ċeka, l-Estonja, il-Greċja, l-Irlanda, il-Latvja, il-Litwanja, Malta, il-Polonja, il-Portugall, ir-Rumanija, is-Slovakkja u r-Renju Unit.

⁵ Id-Deciżjoni Nru 1600/2002/KE.

⁶ COM(2005) 666 finali.

Bħala parti mill-analizi tagħha, il-Kummissjoni wettqet konsultazzjoni wiesgħa mal-partijiet interessati, u harġet ukoll Green Paper⁷. L-ewwel konsultazzjonijiet dwar il-Green Paper intemmu f'nofs Marzu tal-2009. Il-partijiet interessati ntalbu jagħtu l-fehma tagħhom dwar l-għazliet ta' politika u l-għazliet teknoloġiċi marbutin mal-ġestjoni tal-bijoskart u dwar l-iżviluppi li mistennija jkun hemm fil-ġejjieni f'dan il-qasam. Il-Kummissjoni rċeviet madwar 150 kumment, li ġew ippubblikati fuq sit tal-internet speċifiku taċ-CIRCA⁸.

Mid-9 sal-10 ta' Lulju 2009, il-Kummissjoni organizzat konferenza flimkien ma' tliet Stati Membri li fiha l-partijiet interessati ngħataw opportunità oħra biex iressqu l-kummenti tagħhom. Fiha ħadu sehem madwar 200 parteċipant⁹. Fil-25 ta' Ġunju 2009, il-Kunsill tal-ambjent adotta l-konklużjonijiet tiegħu dwar il-Green Paper li harġet il-Kummissjoni¹⁰. Filwaqt li semma t-tħassib tiegħu dwar il-volum tal-bijoskart li qiegħed dejjem jikber u dwar l-impatti ambjentali relatati, u filwaqt li qabel li l-ġestjoni mtejba tal-bijoskart tista' tagħti kontribut sabiex jiġi miġġieled it-tibdil fil-klima, tista' tgħin biex tittejjeb il-kwalità tal-ħamrija (permezz tal-bdil tal-iskart f'kompost) u tista' tgħin biex jintlaħqu l-miri għall-enerġija rinnovabbli (il-bijogass), il-Kunsill heġġeġ lill-Kummissjoni tqis il-kundizzjonijiet lokali hija u tqis l-għazliet tal-politika. Huwa stieden lill-Kummissjoni tressaq proposta legiżlattiva tal-UE dwar l-iskart bijodegradabbli sal-2010, jekk dan ikun xieraq. Dal-ħin qed jiġi diskuss l-abbozz tar-rapport tal-Parlament Ewropew bi twegiba għall-Green Paper.

Bejn Mejju u Ġunju u f'Ottubru tal-2009 saru konsultazzjonijiet oħrajn mal-partijiet interessati li tawhom l-opportunità jivverifikaw ix-xenarji li ġew żviluppatti għall-analizi tal-Kummissjoni u jikkummentaw dwarhom. Dawn il-konsultazzjonijiet kkonfermaw li kien hemm qbil wiesa' dwar l-opportunitajiet ekonomiċi u ambjentali marbutin ma' ġestjoni mtejba tal-bijoskart imma wrew ukoll li l-opinjonijiet dwar il-ħtieġa ta' inizjattivi legiżlattivi tal-UE kienu jvarjaw ħafna.

4. L-AMBITU U L-GĦANIJET

Din il-Komunikazzjoni tispjega l-passi li l-Kummissjoni tqis li huma meħtieġa f'dan l-istadju sabiex il-ġestjoni tal-bijoskart tittejjeb kemm jista' jkun. B'mod partikulari, il-Komunikazzjoni:

- tislet konklużjonijiet mill-analizi tal-Kummissjoni;
- tagħmel rakkomandazzjonijiet dwar it-triq li għandna naqbd u sabiex nibbenefikaw bis-shiħ mill-ġestjoni t-tajba tal-bijoskart;
- tiddekrivi l-miżuri ewlenin li jistgħu jittieħdu fil-livell tal-UE u fil-livell nazzjonali, u kif wiehed jista' jimplementahom bl-aħjar mod.

5. ĠESTJONI MTEJBA TAL-BIJOSKART – POTENZJAL LI GHADU MA NTMESSX

Jekk jittejbu kemm jista' jkun ir-riċiklaġġ u l-irkupru tal-bijoskart, jista' jkun hemm il-benefiċċji li ġejjin:

⁷ COM(2008) 811 finali.

⁸ http://circa.europa.eu/Public/irc/env/biowaste_prop/home.

⁹ <http://ec.europa.eu/environment/waste/eventspast/biowaste.htm>.

¹⁰ Id-dokument nru 11462/09 tal-2953 Kunsill tal-ambjent.

- Iċ-ċittadini jistgħu jiffrankaw il-flus (pereżempju terz tal-ikel li jixtru l-familji fir-Renju Unit (li jiswa madwar EUR 19-il biljun) jintrema bħala skart). Teoretikament, sa 60 % minn dan l-iskart jista' jkun evitat¹¹;
- L-evitar ta' emissjonijiet li huma ekwivalenti għal madwar 10 miljun tunnellata ta' CO₂, jiġifieri kontribut ta' 4 % sabiex tintlaħaq il-mira tal-UE għall-2020 ta' tnaqqis ta' 10 % tal-emissjonijiet fis-setturi li mhumiex koperti mill-iskema għall-iskambju tal-kwoti tal-emissjonijiet meta mqabbla mal-emissjonijiet tal-2005. F'każ ta' politiki ambizzjużi ta' prevenzjoni, jistgħu jiġu evitati emissjonijiet li huma ekwivalenti għal madwar 44 miljun tunnellata ta' CO₂¹²;
- Jekk il-bijogass prodott mill-bijoskart jibda jintuża bħala fjuwil għall-vetturi tista' tintlaħaq madwar terz mill-mira tal-UE għall-2020 għall-użu tal-enerġija rinnovabbli fit-trasport¹³ u jekk il-bijoskart kollu jinbidel f'enerġija tista' tintlaħaq madwar 2 % tal-mira ġenerali għall-enerġija rinnovabbli;
- Suq ikbar, b'fattur ta' 2.6, għall-kompost ta' kwalità, sabiex ikun hemm volum ta' madwar 28 miljun tunnellata¹⁴;
- Iffrankar tar-rizorsi billi 10 % mill-fertilizzanti li fihom il-fosfat, 9 % mill-fertilizzanti li fihom il-potassju u 8 % mill-fertilizzanti li fihom il-ġir jinbidlu bil-kompost¹⁵;
- It-titjib, bl-użu tal-kompost, ta' 3 sa 7 % mill-ħamrija agrikola fl-UE li spiċċat, u l-indirizzar tal-problema tal-kwalità tal-ħamrija li sejra lura fl-Ewropa¹⁶.
- Dawn l-istimi ma jistgħux jingħaddu flimkien, minħabba li parti minnhom għandha x'taqsam ma' soluzzjonijiet alternattivi. Madankollu, hemm ukoll xi sinerġiji. Pereżempju, id-diġestjoni anerobika tista' tagħti kontribut għall-miri tas-CO₂ u tal-bijofjuwils u għat-titjib tal-ħamrija jekk fil-ħamrija jintuża l-prodott diġerit ("digestate"). Il-benefiċċji juru potenzjal konsiderevoli li jista' jgħin biex jintlaħqu l-għanijiet ambjentali, b'mod partikulari f'każijiet fejn huma s-soluzzjoni l-iktar effettiva f'termini tan-nefqa.

6. IS-SEJBIET EWLENIN TAL-ANALIŻI TAL-KUMMISSJONI

L-għazliet tal-politika diskussi f'din il-Komunikazzjoni għandhom x'jaqsmu ma' xenarju bażiku li qed jassumi li l-liġijiet li diġà huma fis-seħħ, u b'mod partikulari d-Direttiva dwar il-miżbljet, huma implimentati bis-sħiħ iżda li, fl-20 sena li ġejjin, m'hu se jittiehdu l-ebda inizjattivi oħrajn. Għalhekk, huma qed jiffukaw fuq l-ispejjeż u l-benefiċċji ta' miżuri addizzjonali, inkluż fuq l-użu aħjar tal-ġerarkija tal-iskart mogħtija fid-Direttiva ta' qafas dwar l-iskart.

¹¹ Rapport ta' April 2008 għad-WRAP (ir-Renju Unit) imsejjah "The Food We Waste" ("L-ikel li narmu").

¹² L-iktar mill-emissjonijiet li jkunu ġew evitati b'rabta mal-produzzjoni u mat-trasport tal-ikel.

¹³ Hekk kif spjegata fl-Artikoli 3(4) u 21(2) tad-Direttiva 2009/28/KE dwar il-promozzjoni tal-użu tal-enerġija minn sorsi rinnovabbli.

¹⁴ Dokument tal-ORBIT/ECN tal-2008 msejjah "Compost production and use in the EU" ("Il-produzzjoni u l-użu tal-kompost fl-UE").

¹⁵ *Ibid.*

¹⁶ Madwar 45 % mill-ħamrija fl-UE ma fihix materjal organiku magħmul mill-weraq niexef ("humus").

L-analizi kkonfermat li hemm opportunitajiet sinifikanti u effiċjenti f'termini tan-nefqa. Ma żvelat l-ebda nuqqas tal-politika fil-livell tal-UE li jista' jwaqqaf lill-Istati Membri milli jiehdu l-azzjoni x-xierqa, iżda wriet li azzjoni addizzjonali ta' appoġġ fil-livell tal-UE, flimkien ma' iktar inċentivi fil-livell nazzjonali u użu tajjeb tal-ġerarkija tal-iskart se jwasslu għal vantaġġi sinifikanti ekonomiċi u ambjentali għall-UE kollha.

Il-benefiċċji l-iktar importanti tal-ġestjoni mtejbja tal-bijoskart se jkunu l-evitar tal-emissjonijiet tal-gassijiet b'effett tas-serra li se jfisser vantaġġi sinifikanti għas-soċjetà meta mqabbel mal-ispejjeż addizzjonali li jista' jkun hemm. Fl-istess hin, il-produzzjoni ta' kompost ta' kwalità għolja u tal-bijogass se jagħti kontribut sabiex jittejjbu l-kwalità tal-ħamrija u l-effiċjenza tar-rizorsi, kif ukoll sabiex ikun hemm livell ogħla ta' awtosuffiċjenza fl-enerġija.

Li wiehed iġib il-ġestjoni tal-bijoskart iktar f'konformità mal-ġerarkija tal-iskart u mad-dispożizzjonijiet l-oħra tad-Direttiva ta' qafas dwar l-iskart jista' jwassal għal benefiċċji ambjentali u finanzjarji ta' EUR 1.5 biljun (permezz ta' żidiet moderati fir-riċiklaġġ) sa EUR 7 biljun (permezz ta' politiki ambizzjużi ta' prevenzjoni u tar-riċiklaġġ)¹⁷. Jekk wiehed jgħaqqad flimkien politiki ta' prevenzjoni u tar-riċiklaġġ li huma xi ftit ambizzjużi biss, dan se jwassal għal iffrankar ta' EUR 5.5 biljun (li EUR 4.1 biljun minnhom ġejjin mill-prevenzjoni tal-iskart). Jistgħu jiġu evitati emissjonijiet li huma ekwivalenti għal madwar 34 miljun tunnellata ta' CO₂, (li bejn 80 u 90 % minnhom huma minhabba l-prevenzjoni). Dan se johloq ukoll swieq iktar b'saħħithom għall-kompost u għall-bijogass u se jwassal għal benefiċċji finanzjarji diretti għall-familji Ewropej minhabba li se jiġi evitat il-hela tal-ikel¹⁸.

7. L-AZZJONIJIET TA' PRIJORITÀ SABIEX IL-ĠESTJONI TAL-BIJOSKART TITTEJJEK KEMM JISTA' JKUN FL-UE – X'GHANDU JSIR MINBARRA L-IMPLIMENTAZZJONI TAD-DIRETTIVA DWAR IL-MIŻBLIET

L-inizjattivi mogħtija f'din it-taqsimha huma mfasslin b'tali mod li jippromwovu l-aħjar użu possibbli tal-liġijiet eżistenti, filwaqt li jhallu margni wiesa' ta' diskrezzjoni sabiex l-Istati Membri jkunu jistgħu jagħzlu huma stess l-aktar azzjonijiet xierqa għaċ-ċirkustanzi rispettivi tagħhom.

7.1. L-inizjattivi fil-livell tal-UE

Filwaqt li diġà hemm għadd kbir ta' possibbiltajiet biex l-Istati Membri jtejjbu l-ġestjoni tal-bijoskart, l-inizjattivi ta' appoġġ fil-livell tal-UE se jkunu ta' importanza kbira sabiex il-progress isir b'ritmu iktar mghaġġel u sabiex ikun żgurat li, madwar l-UE kollha, kulhadd ikollu l-istess opportunitajiet u l-istess kundizzjonijiet. Għalhekk, il-Kummissjoni beħsiebha tieħu l-passi li ġejjin:

7.1.1. Il-prevenzjoni tal-bijoskart

Skont id-Direttiva ta' qafas dwar l-iskart, l-Istati Membri għandhom jiżviluppaw pjanijiet nazzjonali dwar il-ġestjoni tal-iskart li jimxu mal-ġerarkija tal-iskart. Barra minn hekk, sa tmiem l-2013 għandhom jiżviluppaw pjanijiet nazzjonali dwar il-prevenzjoni tal-iskart li jkun

¹⁷ Il-benefiċċji totali għall-UE-27 għall-perjodu mill-2013 sal-2020 – ikkalkulati mill-azzjonijiet lil hinn mill-implimentazzjoni tal-leġiżlazzjoni eżistenti.

¹⁸ Ara l-Anness (8.3).

fihom punti ta' riferiment li permezz tagħhom ikun jista' jitkejjel il-progress. Mizura addizzjonali effiċjenti oħra tista' tkun li f'dawn il-programmi wiehed jinkludi miri nazzjonali għall-prevenzjoni tal-bijoskart.

Fil-biċċa l-kbira tal-Istati Membri, s'issa għadhom ma ttehdhu l-ebda passi ċari u li jistgħu jitkejlu sabiex tiżdied il-prevenzjoni tal-bijoskart. Dan huwa parzjalment minhabba li m'hemmx gwida ċara li fiha miri kwantitattivi li jistgħu jitkelju, iżda huwa l-iktar minhabba n-natura sensittiva ta' dawn l-inizjattivi, li xi wħud iqisu b'mod negattiv bhala inizjattivi li jillimitaw l-għażla tal-konsumaturi. Minhabba n-nuqqas ta' ċertezzi dwar iċ-ċirkustanzi nazzjonali differenti, għadhom ma jistgħux jiġu vvalutati l-impatti ta' miri li jorbtu ta' prevenzjoni fil-livell tal-UE. Madanakollu, jistgħu jiġu adottati indikaturi għall-miżuri ta' prevenzjoni skont il-proċedura tal-komitoloġija fil-kuntest tad-Direttiva ta' qafas dwar l-iskart sabiex jingħata appoġġ lill-miżuri tal-Istati Membri.

Barra minn hekk, il-Kummissjoni tista' tgħin ukoll sabiex ikun hemm l-ogħla rati ta' adożzjoni possibbli tal-aqwa Prattiki. Hija tipprevedi li tipproponi **gwida speċifika dwar il-prevenzjoni tal-bijoskart** għall-pjanijiet nazzjonali dwar il-ġestjoni tal-iskart skont il-proċedura tal-Komitoloġija, u li tkompli taħdem sabiex **tipproponi sett ta' indikaturi sabiex jiġi vvalutat kemm hu xieraq li wiehed jistabbilixxi miri għall-prevenzjoni tal-iskart fil-livell tal-UE fil-gejjieni**. Dawn l-azzjonijiet għandhom jagħtu l-inċentiv meħtieġ sabiex wiehed jaqbad it-triq li twassal għal iktar prevenzjoni filwaqt li jkun żgurat li jithares il-prinċipju tas-sussidjarjetà.

7.1.2. *It-trattament tal-bijoskart*

Għall-bijoskart li ma jistax jiġi evitat, l-Istati Membri għandhom jagħzlu l-aqwa alternattiva tal-ġestjoni skont il-kundizzjonijiet speċifiċi tagħhom (pereżempju d-densità tal-popolazzjoni, d-domanda għall-kompost jew għall-enerġija, eċċ.). Għadd ta' Stati Membri diġà naqqsu r-rimi tal-bijoskart fil-miżbljet jew huma mistennija li se jnaqqsuh ferm u li se jżidu t-trattament bijoloġiku tiegħu. Madanakollu, probabbli li jekk ma jkunx hemm iktar inċentivi, l-Istati Membri li mhumiex daqshekk avanzati mhux se jieħdu passi sinifikanti fil-gejjieni qrib sabiex isir il-bdil tal-iskart f'kompost u sabiex jiġi prodott il-bijogass. Minflok, probabbli huma se jkomplu jagħzlu t-toroq li jidhru li huma l-eħfef, u mhux se jagħtu każ tal-benefiċċji u tal-ispejjeż ambjentali ġenerali. Dan jispjega għaliex ċerti Stati Membri u ċerti partijiet interessati komplew jitolbu għal azzjoni tal-UE f'dan il-qasam.

L-analiżi tal-benefiċċji f'termini tan-nefqa mogħtija fid-dettall fl-Anness turi li, fil-livell tas-soċjetà u għall-UE kollha, jidher li hemm benefiċċji potenzjali sinifikanti. Madanakollu, minhabba l-kundizzjonijiet differenti fl-Istati Membri, jeħtieġ li jsir iktar xogħol, l-iktar mil-lat tas-sussidjarjetà, qabel ma wiehed iqis jekk għandux jipproponi mira tal-UE għat-trattament bijoloġiku. Il-Kummissjoni se tkompli l-analiżi tagħha sabiex, sa mhux aktar tard mill-2014, tiddeċiedi dwar kemm huwa xieraq li wiehed jistabbilixxi miri skont id-Direttiva ta' qafas dwar l-iskart. Probabbli li mira għat-trattament bijoloġiku tal-iskart ikollha timxi id f'id ma' ġbir imtejjeb u b'mod separat tal-iskart sabiex tkun żgurata l-kwalità tajba tal-kompost u tal-prodott diġerit.

L-għażliet dwar jekk il-bdil tal-iskart f'kompost isirx b'mod ċentralizzat jew iddeċentralizzat, dwar il-produzzjoni tal-enerġija permezz tad-diġestjoni u dwar id-diversi modi li bihom wiehed juża l-enerġija prodotta – għat-trasport, għall-elettriku jew għall-produzzjoni tas-shana – se jkunu jiddependu fuq il-kundizzjonijiet lokali (it-taħlita tal-enerġija u s-sinergiji li jista' jkun hemm ma' politiki oħrajn) u għandhom jithallew f'idejn l-Istati Membri.

Id-Direttiva proposta dwar l-emissjonijiet industrijali¹⁹, li għandha l-għan li tiegħu post id-Direttiva dwar l-IPPC²⁰ li hemm dal-ħin, qed tistabbilixxi l-prinċipji ewlenin għall-għoti ta' permessi u għall-kontroll ta' stallazzjonijiet ikbar tat-trattament tal-bijoskart (li jkollhom kapacità ta' iktar minn 50 tunnellata għal kull ġurnata). Ir-regoli dwar il-bijoskart jistgħu jikkomplimentaw ir-regoli dwar is-sahha marbutin mal-ġbir u t-trattament tal-prodotti sekondarji li ġejjin mill-annimali²¹, iżda m'għandhomx jaffettwawhom.

7.1.3. *Il-ħarsien tal-ħamrija fl-UE*

Il-kompost u l-prodott diġerit mill-bijoskart huma materjali li mhumiex użati biżżejjed. Filwaqt li jagħtu kontribut tajjeb ferm għall-effiċjenza tar-rizorsi fl-UE u għat-titjib tal-ħamrija li ma baqax fiha karbonju, f'ħafna mill-Istati Membri d-domanda għalihom issofri min-nuqqas ta' kunfidenza min-naħa tal-utenti aħħarin.

Sabiex jiġi indirizzat dan it-tħassib, l-użu ta' dawn il-materjali għandu jkun ikkontrollat b'tali mod li l-użu tagħhom ma johlq l-ebda effetti negattivi għall-ħamrija.

Għandhom ikunu stabbiliti standards għall-kompost u għall-prodott diġerit sabiex dawn jithallew jiċċirkulaw b'mod ħieles fis-suq intern u sabiex dawn ikunu jistgħu jintużaw mingħajr ma jkun hemm bżonn ta' iktar monitoraġġ u kontroll tal-ħamrija fejn jintużaw. Il-proċedura ta' "tmiem l-iskart" mogħtija fid-Direttiva ta' qafas dwar l-iskart tista' tkun l-iktar mod effiċjenti kif wieħed jistabbilixxi t-tali standards. Il-Kummissjoni bdiet tivvaluta l-bażi teknika għal proposta li tista' tagħmel²².

Huwa mistenni li l-bijoskart trattat b'mod bijoloġiku mhux kollu se jkun konformi mal-istandards tal-"prodotti". Madanakollu, dawk il-materjali jistgħu joffru kontribut ta' ċertu valur għall-ħamrija li ma baqax fiha karbonju jekk jintużaw b'mod sikur. L-armonizzazzjoni shiħa madwar l-UE kollha mhix se tkun fattibbli għal dan il-għan minħabba l-kundizzjonijiet lokali differenti li jezistu (pereżempju l-kwalità u l-ħtiġijiet tal-ħamrija) iżda għandhom jiġu stabbiliti regoli minimi tal-UE li joffru protezzjoni minn użu li jista' jkun perikoluż.

Dal-ħin, il-Kummissjoni qed teżamina l-possibbiltà li ddaħħal it-tali rekwiżiti minimi permezz tad-Direttiva dwar il-ħama tad-dranagġ²³, li qed tiġi rreveduta. Hu mistenni li fi tmiem l-2010 titwettag valutazzjoni tal-impatt, u fl-2011 għandha titressaq proposta, jekk ikun xieraq.

7.1.4. *Ir-riċerka u l-innovazzjoni*

Ir-riċerka u l-innovazzjoni jistgħu jwasslu għal teknoloġiji u użi godda għall-bijoskart (applikazzjonijiet avanzati tal-fertilizzanti u tal-bijoenergija, applikazzjonijiet bijokimiċi u l-bijomaterjali). Is-Seba' Programm Kwadru tal-Komunità Ewropea għar-riċerka u l-iżvilupp teknoloġiku (mill-2007 sal-2013) huwa importanti ferm għat-tali żviluppi. Diversi sugġetti mill-Programm tiegħu ta' kooperazzjoni jappoġġaw attivitajiet li l-għan tagħhom huwa li jiġi evitat il-bijoskart u/jew li jitkabbar kemm jista' jkun il-valur ekonomiku tiegħu.

¹⁹ COM(2007) 843 finali.

²⁰ 96/61/KE.

²¹ Ir-Regolament (KE) Nru 1774/2002.

²² Ara r-rapport finali tal-IPTS taċ-CKR dwar il-kriterji ta' tmiem l-iskart.

²³ 86/278/KEE.

7.1.5. *Sforzi msahħin sabiex ikun hemm implimentazzjoni shiħa tal-leġislazzjoni eżistenti tal-UE*

Kif muri mill-progress li sar f'għadd ta' Stati Membri, il-leġislazzjoni eżistenti dwar l-iskart tiffirma bażi tajba ferm għall-ġestjoni avvanzata tal-bijoskart. Madanakollu, huwa importanti ħafna li l-ghodod disponibbli jintużaw bis-shiħ u jiġu nferzati sewwa. Wieħed ma jistax jistenna li regoli godda addizzjonali se jagħmlu tajjeb għall-implimentazzjoni ħażina tal-leġislazzjoni eżistenti jew għall-infurzar dgħajjef tagħha. Għalhekk, il-Kummissjoni – minbarra li tgħin lill-Istati Membri – se tiffoka ferm iktar fuq l-implimentazzjoni aħjar tal-leġislazzjoni. Għal dan il-għan, **il-Kummissjoni qed thejji linji gwida dwar l-applikazzjoni tal-kunċett taċ-ċiklu tal-hajja u dwar l-evalwazzjoni taċ-ċiklu tal-hajja fil-qasam tal-iskart**²⁴.

Wahda mill-prijoritajiet ewlenin f'dan ir-rigward hija l-infurzar effettiv tal-miri ta' devjazzjoni tad-Direttiva dwar il-miżbljet. Jistgħu jittieħdu għadd ta' azzjonijiet sabiex tissahħaħ l-implimentazzjoni ta' din id-Direttiva, kif ikun xieraq, inklużi **l-monitoraġġ mill-qrib** tal-kisba tal-miri ta' devjazzjoni, **analizi ddettaljata tal-istrateġiji tal-Istati Membri għall-ġestjoni tal-iskart bijodegradabbli** u appoġġ finanzjarju Ewropew permezz tal-**politiki reġjonali**. Barra minn hekk, il-Kummissjoni qed tevalwa l-mezzi li għandha sabiex timmonitorja aħjar lill-Istati Membri u sabiex tappoġġahom iktar fejn ikun hemm bżonn sabiex ikun hemm gwida bikrija, miżuri tat-taħriġ u kooperazzjoni msahħa.

Il-passi spjegati hawn fuq jagħmlu l-aqwa użu mil-leġislazzjoni eżistenti filwaqt li jużaw proċeduri tal-Komitologija u proċeduri ta' revijoni li diġà hemm qbil dwarhom. Huma jhallu l-lok meħtieġ għall-politiki nazzjonali, u b'hekk jistgħu jgħinu b'mod sinifikanti biex ikun hemm implimentazzjoni tajba tal-leġislazzjoni dwar l-iskart li tappoġġa l-użu effiċjenti tar-rizorsi fl-UE.

7.2. **L-azzjonijiet li għandhom jittieħdu mill-Istati Membri**

7.2.1. *L-ippjanar tal-ġestjoni tal-iskart skont il-“gerarkija tal-iskart”*

Filwaqt li jħarsu l-kundizzjonijiet lokali speċifiċi, l-Istati Membri għandhom l-ewwel u qabel kollox jimplementaw id-dispożizzjonijiet tad-Direttiva ta' qafas dwar l-iskart u **japplikaw tajjeb il-“gerarkija tal-iskart”** fil-pjanijiet nazzjonali dwar il-ġestjoni tal-bijoskart. L-użu tajjeb ta' dawn id-dispożizzjonijiet, li, fit-12 ta' Diċembru 2010, se jsiru jorbtu legalment lill-Istati Membri, se jagħti kontribut sinifikanti sabiex il-ġestjoni tal-bijoskart tittiejeb kemm jista' jkun u sabiex jissahħu l-effetti tad-Direttiva dwar il-miżbljet.

7.2.2. *Il-prevenzjoni tal-bijoskart*

F'konformità mal-gerarkija tal-iskart, għandha tizzied il-prevenzjoni tal-iskart, billi jsir l-aħjar użu mill-programmi dwar il-prevenzjoni tal-iskart mogħtija fid-Direttiva ta' qafas dwar l-iskart. Dan jinkludi għanijiet nazzjonali adattati għall-prevenzjoni tal-bijoskart sabiex itkabbir ekonomiku jinfatam minn mal-impatti ambjentali tal-ħolqien tal-bijoskart, punti nazzjonali ta' riferiment għall-miżuri tal-prevenzjoni tal-bijoskart, u l-monitoraġġ, il-valutazzjoni u r-rappurtar b'mod regolari dwar il-progress li jkun sar. Il-Kummissjoni tista' tgħin fit-tali attivitajiet billi toħolqilhom qafas (ara t-taqsima 7.1.1 t'hawn fuq).

²⁴ <http://lct.jrc.ec.europa.eu/eplca/deliverables/international-reference-life-cycle-data-system-ilcd-handbook>.

7.2.3. *Il-promozzjoni tal-ġbir separat tal-bijoskart u tat-trattament bijoloġiku tiegħu*

Għall-bijoskart li ma jistax ikun evitat, il-bdil tal-iskart f'kompost u d-diġestjoni anerobika joffru l-iktar rizultati ambjentali u ekonomiċi promettenti. Huwa importanti ferm iżda li l-materjal li jgħaddi minn dawn il-proċessi jkun ta' kwalità tajba minn qabel. Fil-biċċa l-kbira tal-kazi, l-aħjar mod biex dan iseħħ huwa billi jkun hemm il-ġbir separat tal-iskart.

L-Istati Membri għandhom iwettqu sforzi kbar sabiex idaħħlu l-ġbir separat tal-iskart biex b'hekk ikun hemm riċiklaġġ u diġestjoni anerobika ta' kwalità għolja. L-Awstrija, il-Ġermanja, il-Lussemburgu, l-Isvezja, il-Belġju, l-Olanda, Katalunja (fi Spanja) u ċerti reġjuni fl-Italja diġà għandhom sistemi effiċjenti hafna msejsin fuq is-separazzjoni ta' diversi tipi ta' bijoskart mis-sors stess²⁵. Is-sistemi tal-ġbir separat tal-iskart jistgħu jvarjaw sew, skont, pereżempju, t-tip ta' skart li jingabar (l-iskart mill-ikel, l-iskart tal-ġonna, eċċ.) u skont x'għażliet tat-trattament huma disponibbli. Is-sigriet għas-suċċess f'dan il-qasam huwa li jkun hemm adattament għall-kundizzjonijiet lokali u li jkun hemm disinn li l-utent ma jsibhiex bi tqila jużah.

Il-Kummissjoni tirrakkomanda lill-Istati Membri jagħmlu **l-aqwa użu possibbli mill-possibbiltajiet li jagħtuhom l-Artikoli 11 u 22 tad-Direttiva ta' qafas dwar l-iskart** sabiex idaħħlu, bi prijetà, sistemi tal-ġbir separat tal-iskart skont ir-regoli dwar il-kompetizzjoni mogħtija fit-Trattat dwar il-Funzjonament tal-Unjoni Ewropea. Wisq probabbli, it-tagħrif dwar l-implimentazzjoni ta' dawk l-artikoli se jkun jagħmel parti mir-rekwiżiti tar-rappurtar skont id-Direttiva ta' qafas dwar l-iskart.

7.2.4. *Il-harsien tal-ħamrija fl-UE*

Il-Kummissjoni qed tqis li tipproponi standards minimi għall-użu tal-kompost u tal-prodott diġerit fl-agrikoltura permezz tar-revizjoni tad-Direttiva dwar il-ħama tad-dranagġ (ara t-taqsim 7.1.3 t'hawn fuq). Wisq probabbli, dawn ir-regoli se jkun bħar-regoli nazzjonali li diġà hemm f'ċerti Stati Membri, jew xi ftit inqas stretti minnhom, biex b'hekk ikun hemm bżonn ta' ftit aġġustamenti biss u ma jkunx hemm wisq spejjeż addizzjonali.

7.2.5. *Il-kompost – prodott tal-oġġla kwalità biex ikun hemm iktar effiċjenza fir-rizorsi*

L-Istati Membri għandhom jinkuraġġixxu l-produzzjoni u l-użu tal-kompost mill-bijoskart “nadif” (jigħifieri minn dak li jkun ingabar b'mod separat). Huma għandhom jaħdmu b'mod attiv **favur l-użu wiesa' ta' dan il-materjal mill-utenti aħħarin**. Dan se jtejjeb l-effiċjenza tar-rizorsi, billi l-fertilizzanti minerali li ma jistgħux jiggeddu se jinbidlu b'mod parzjali bih, u billi se tinzamm il-kwalità tal-ħamrija fl-UE. L-Istati Membri għandhom jieħdu sehem b'mod attiv fid-definizzjoni tal-kriterji tal-kwalità kif spjegat fit-taqsim 7.1.3 t'hawn fuq, u għandhom jappoġġaw l-applikazzjoni ta' dawn il-kriterji sabiex jizjed it-tkabbir tas-suq.

7.2.6. *Lejn l-ebda rimi tal-iskart fil-miżbliet*

F'dak li għandu x'jaqsam mar-rimi tal-iskart fil-miżbliet, l-isforzi nazzjonali għandhom jiffukaw fuq l-implimentazzjoni sħiħa tal-miri ta' devjazzjoni mogħtija fid-Direttiva dwar il-

²⁵ Ir-rapport tal-ACR+ imsejjaħ “Managing biodegradable household waste: What prospects for European Local Authorities?” (“Il-ġestjoni tal-iskart bijodegradabbli tad-djar: xi prospetti għandhom l-awtoritajiet lokali Ewropej?”)

mizbliet u tad-dispożizzjonijiet l-oħrajn tad-Direttiva b'rabta mar-rimi sikur u sod tal-fdal stabbilizzat tal-bijoskart fil-mizbliet.

Ċerti Stati Membri li diġà hađu l-inizjattivi nazzjonali x-xierqa rnexxielhom jiksbu l-mira tal-ebda rimi tal-iskart mhux ittrattat fil-mizbliet u tat-trattament bijoloġiku ta' kwalità għolja. Il-Kummissjoni tirrakkomanda ferm li l-Istati Membri kollha **jimmiraw li jilhqu l-mira tal-ebda rimi tal-bijoskart mhux ittrattat fil-mizbliet** malajr kemm jista' jkun, skont id-dispożizzjonijiet tad-Direttiva ta' qafas dwar l-iskart.

Fil-kuntest tal-isforzi sabiex ikun hemm l-inqas rimi possibbli tal-iskart fil-mizbliet, jistgħu jintużaw l-għażliet kollha li huma kklassifikati bħala aħjar minnu fil-ġerarkija tal-iskart. L-inċinerazzjoni li ma taħlix wisq enerġija wkoll tista' tagħti kontribut sabiex ikun hemm ġestjoni mtejba tal-iskart b'mod ġenerali. Madanakollu, wieħed irid joqgħod attent ferm li ma jinwestix iżżejjed fil-hiliet tal-inċinerazzjoni, minhabba li dan jista' mbagħad jillimita l-għażliet ta' wara favur trattament iktar bijoloġiku jew favur iktar prevenzjoni. Il-pjanijiet nazzjonali dwar il-ġestjoni tal-iskart għandhom iqisu b'mod ċar din il-kwistjoni fit-terminu taż-żmien medju u fit-tul.

7.2.7. *Il-produzzjoni tal-enerġija mill-iskart*

It-tneħħija tal-karbonju mis-settur tal-enerġija hija waħda mill-isfidi ewlenin għall-UE. Il-bijoskart jista' jinbidel f'elettriku, fi shana jew fi fjuwils għat-trasport b'kost relattivament baxx, u b'hekk jillimita l-użu tal-fjuwils fossili u jżid is-sigurtà tal-provvista. L-Istati Membri għandhom iqisu din l-opportunità huma u jaħdmu fuq mizuri sabiex jilhqu l-mira nazzjonali tagħhom li torbot għall-enerġija rinnovabbli għall-2020 skont id-Direttiva dwar l-enerġija rinnovabbli²⁶. Din id-Direttiva tagħraf b'mod partikulari l-benefiċċji tal-użu tal-iskart sabiex jiġu prodotti l-fjuwils għat-trasport, billi tghodhom darbejn għall-għanijiet tal-kalkolu tal-mira ta' 10 % tal-fjuwils għat-trasport minn sorsi rinnovabbli.

7.2.8. *Implimentazzjoni aħjar*

L-Istati Membri jridu jpoġġu bħala **prijorità ewlenija l-implimentazzjoni t-tajba tal-ghodod legali tal-UE** li jindirizzaw il-ġestjoni tal-bijoskart. Ir-rekwiżiti ġenerali għall-ġestjoni tal-iskart bħalma huma l-protezzjoni ambjentali u tas-saħħa umana waqt it-trattament tal-iskart u l-prijorità għall-prevenzjoni tal-iskart u għar-riċiklaġġ tiegħu huma mnizzlin fid-Direttiva ta' qafas dwar l-iskart, li fiha wkoll elementi speċifiċi marbutin mal-bijoskart (miri għar-riċiklaġġ għall-iskart tad-djar u l-iskart simili, li jista' jinkludi l-bijoskart, u rekwiżiti għall-ġbir separat tal-iskart). Flimkien mad-Direttiva dwar il-mizbliet, dawn jiffurmaw qafas legiżlattiv ewlieni dwar il-bijoskart.

F'konformità mal-provi mogħtija f'din il-Komunikazzjoni u mal-prinċipju tar-*regolamentazzjoni mtejba*, huwa importanti ħafna li l-Istati Membri jużaw l-opportunitajiet kollha li tagħtihom il-legiżlazzjoni eżistenti tal-UE sabiex itejbu kemm jista' jkun il-ġestjoni tagħhom tal-bijoskart.

²⁶ 2009/28/KE.

8. KONKLUŻJONIJIET

L-analizi mwettqa mill-Kummissjoni tikkonferma li ġestjoni mtejba tal-bijoskart fl-UE fiha potenzjal għal benefiċċji ambjentali u ekonomiċi sinifikanti li għandu ma ntmessx. Din il-Komunikazzjoni tagħti xi miżuri li jistgħu jittiehdu sabiex dan il-potenzjal jibda jintuża, billi jsir l-aħjar uzu possibbli tal-qafas regolatorju ezistenti filwaqt li jithalla margni wiesa' ta' diskrezzjoni sabiex l-Istati Membri jkunu jistgħu jagħmlu huma stess l-aħjar għażliet għac-cirkustanzi rispettivi tagħhom.